



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ የሰንበት ት/ቤቶች አንድነት
የአዲስ ዓመት መልእክት

ዘመነ ማቴዎስ

እንኳን ለዘመነ ማቴዎስ በሰላም በጤና አደረሳችሁ አደረሰን!

በቸርነትህ ዓመትን ታቀዳጃለህ፤ ምድረ በዳውም ስብ ይጠግባል። (መዝሙር ፳፱፡፲፩)

በስመ ኡብ ወወልድ ወመንፈስ ቅዱስ አሐዱ አምላክ አሜን

በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ የሰንበት ት/ቤቶች አንድነት ለመለው አባላት «እንኳን አደረሳችሁ» በማለት ምኞቱን የሚገልጸው በታላቅ ደስታ ነው። በዘመነ ማቴዎስ መልካም ነገር የምናደርግበትና ለሥራ የምንነሣበት እንዲሁም ደግሞ ለቀድሞው እና ለላምነው የሥራ ዘመን ትልቅ አስተዋጽኦ የምናደርግበት እንዲሆንልን አምላካችንን በጸሎት እንጠይቃለን።

እንደ ቸርነቱና እንደ ምሕረቱ ደቂቃና ሰዓቱን፣ ቀኑን ሌሊቱን ሳምንታትና ወራትን ዓመታትና አዝማናቱን እያፈራረቀ ዕድሜ ለንስሐ ሰዎችን ከዘመነ ዮሐንስ ወደ ዘመነ ማቴዎስ ያሸጋገረን አምላካችን ክብርና ምስጋና ይግባው።

እኛም ከፊታችን የሚጠብቀን ትልቅ ሥራ አለና ሁላችን በየምንኖርበት ክፍለ ግዛት የሰንበት ት/ቤቶችን በማጠናከር ከየሀገረ ስብከቱ የመምሪያ ኃላፊዎች ጋር ተቀናጅተን በመሥራት ለበለጠ ውጤት መዘጋጀት ስለሚኖርብን የአመራር ክፍሉ ይኸንን አደራ ወደ እናንተ ሲያስተላልፍ እናንተም ሰምታችሁ ተግባራዊ እንደምታደርጉት በማመን ነው። ዘመን ሲቀየር ወቅቱ ብቻ ሳይሆን እኛም ሰፊ ዕቅድ እያወጣን ሰንበት ት/ቤትን ማጠናከርና አንድነታችንን ከምንጊዜውም በላይ መጠበቅ ኃላፊነታችን ሊሆን ይገባዋል።

ነቢዩ ዳዊት በመዝሙሩ «በቸርነትህ ዓመትን ታቀዳጃለህ፤ ምድረ በዳውም ስብን ይጠግባል። የምድረ በዳ ተራሮች ይረካሉ፤ ኮረብቶችም በደስታ ይታጠቃሉ። ማሰማርያዎች መንጎችን ለበሱ፤ ሸለቆችም በአህል ተሸፈኑ፤ በደስታ ይጮኻሉ ይዘምራሉም።» ሲል እግዚአብሔር አምላካችን ምድሪቱን ለሰው ልጆች መባረኩን ያሳውቀናል። እኛንም አእምሮችንን ባርኮልን በደስታ የምንዘምር አንድነታችንን ትልቁን ኃላፊነት ወስደን በታላቅ ራዕይ ልንንቀሳቀስ ግድ ይላል። አምላካችን፣ ጌታችንና መድኃኒታችን ኢየሱስ ክርስቶስ አሮጌው አልፏል እኔ ሁሉን አዲስ አደርጋለሁ እንዳለ በባለፈው ዘመን መልካም አድርገን እንደሆነ የበለጠ መልካም ለማድረግ፤ ሳንሠራበት ዘመናችንን በጥል እና በክርክር አሳልፈነው እንደሆነ አሁን ደግሞ ወደ ፍቅር ተመልሰን መልካሙን ገድል ልንጋደል ይገባናል።

በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ የሰንበት ት/ቤቶች አንድነት በድጋሚ መልካም ዓመት እንዲሆንላችሁ ምኞቱን እየገለጸ የተግባር ሰዎች ሆነን በሚያስደንቅ ፍጥነት በሥራ የምናደግበትን ሁኔታ ከዛሬዋ ቀን ጀምሮ ማመቻቸት እንዲገባን መልእክቱን ያስተላልፋል።

አምላካችን ጌታችንና መድኃኒታችን ኢየሱስ ክርስቶስ ከታላቅ ፍቅሩ የተነሣ አገራችንን እና ቅድስት ቤተ ክርስቲያናችንን ይጠብቅልን፤ ለዓለሙ ሁሉ ማስተዋል ያድልልን።

በኢትዮጵያ ኦርቶዶክስ ተዋሕዶ ቤተ ክርስቲያን
የሰሜን አሜሪካ የሰንበት ት/ቤቶች አንድነት ትምህርት ክፍል
ጸሐፊ ጥበብ አብርሃም ሰሎሞን